

इस्मा गाउँपालिकाको विपद व्यवस्थापन तथा राहत कोष
सञ्चालन कार्यविधि (छैठौँ संशोधन), २०७४



इस्मा गाउँपालिका
गाउँ कार्यपालिकाको कार्यालय
इस्मा रजस्थल, गुल्मी



- ❖ प्रथम संशोधन २०७५/०५/१५
- ❖ दोस्रो संशोधन २०७७/०४/०७
- ❖ तेस्रो संशोधन २०७८/१२/१३
- ❖ चौथो संशोधन २०७९/११/१६
- ❖ पाचौँ संशोधन २०८१/०८/०६
- ❖ छैठौँ संशोधन २०८२/०६/०५

प्रस्तावना

प्राकृतिक तथा अन्य कारणले हरेक वर्ष हुने बाढी पहिरो, महामारी, झाडा पखाला, आगलागी र भूकम्प जस्ता विपदाहरूले सिर्जना हुने भौतिक एवं मानवीय क्षतिलाई न्युनिकरण गर्न तथा राहत, उद्धार कार्यका लागि विपद कोषबाट गरिने खर्च पारदर्शी र प्रभावकारी बनाउन स्थानीय सरकार सञ्चालन ऐन, २०७४ बमोजिम गाउँपालिकाको कोषमा जम्मा भएको र गाउँपालिका विपद कोष खडा गरी सोही कोष मार्फत यस्ता प्रकारका क्षतिमा खर्चगर्दा प्रभावकारी हुने देखि "विपद व्यवस्थापन तथा राहत कोष सञ्चालन कार्यविधि २०७४" लागु गरिएको छ ।

उद्देश्य

- (क) विपदमा परेका पीडितलाई उद्धार र पुनः स्थापना गर्ने कार्यका लागि सबै सरकारी तथा गैर सरकारी क्षेत्र सहयोगमा जनसहभागिता समेत जुटाउनु ।
- (ख) विपदका लागि अत्यधिक जोखिम क्षेत्र पहिचान तथा नक्साङ्कन गरी जनचेतना अभिवृद्धि गर्नु
- (ग) विपदको जोखिमलाई न्यूनीकरण गर्न समय सापेक्ष नीतिगत र संस्थागत संयन्त्रमा सुधार गर्नु
- (घ) विपदाबाट पीडित पक्षलाई आधारभूत आवश्यकताका लागि तत्कालै राहत उपलब्ध गराउनु ।
- (ङ) विकास निर्माण तथा भौतिक संरचनाको निर्माण गर्नु अति बातावरण मैत्री प्रणालीमा जोड दिन जनचेतना जगाउनु ।
- (च) विपदको जोखिम न्यूनीकरणको लागि उपयुक्त सूचना प्रकोप पूर्वको तयारीका लागि उपलब्ध गराउनु ।
- (छ) विपद व्यवस्थापनमा काम गर्ने निकायको बीच समयमा नै समन्वय गर्नु ।
- (ज) विपद सम्बन्धी सूचना दिने प्रविधिको व्यवस्थापन गर्नु ।

परिच्छेद १

संक्षिप्त नाम र प्रारम्भ

- (१) संक्षिप्त नाम: यस कार्यविधिको नाम "इस्मा गाउँपालिकाको विपद व्यवस्थापन तथा राहत कोष सञ्चालन कार्यविधि २०७४" रहनेछ ।
- (२) यो कार्यविधि तुरुन्त लागु हुनेछ ।

परिच्छेद-२

परिभाषा

- (३) विषय वा प्रसंगले अर्को अर्थ नलागेमा यस कार्यविधिमा,

- (क) विपद कोष: स्थानीय सरकार सञ्चालन ऐन, २०७४ बमोजिम इस्मा गाउँपालिकामा स्थापित विपद कोष बुझिनेछ
- (ख) कार्यविधि भन्नाले: गाउँपालिकाको "विपद व्यवस्थापन तथा राहत कोष सञ्चालन कार्यविधि २०७४" लाई बुझिनेछ ।
- (ग) व्यवस्थापन समिति भन्नाले: दफा (५) बमोजिम गठन हुने समितिलाई बुझाउँछ ।
- (घ) गाउँपालिका भन्नाले: इस्मा गाउँपालिकाको कार्यालय, गुल्मीलाई जनाउँछ ।

(ड) विपद् भन्नाले: प्राकृतिक वा गैर प्राकृतिक कारणबाट उत्पन्न विपत्तिपूर्ण अवस्था सिर्जना भई धनजन, पशुचौपायाव क्षतिको साथै जीवन यापनमा प्रतिकूल असर परी वा परी विपद्बाट प्रभावित व्यक्ति वा समुदायको आफ्नै स्रोत र क्षमताबाट समाधान हुन नसक्ने वाह्य सहयोगको आवश्यकता पर्ने दुःखद तथा कष्टपूर्ण प्राकृतिक वा गैरप्राकृतिक विपद् र हुन सक्ने विपत्तिपूर्ण अवस्थालाई समेत सम्झनु पर्छ ।

(च) प्राकृतिक विपद् भन्नाले: बाढी, पहिरो, अतिवृष्टि, अनावृष्टि, खडेरी, आँधी, असिनापानी, भूकम्प, ज्वालामुखी विष्फोट, चट्याक तथा भू-स्खलन जस्ता प्राकृतिक कारणबाट उत्पन्न विपद्लाई सम्झनु पर्छ ।

(छ) गैर प्राकृतिक विपद् भन्नाले: महामारी, अनिकाल, डढेलो, कीट आतङ्क, वर्डफ्लू, सर्पदंश, जनावर आतङ्क खानी दुर्घटना औद्योगिक दुर्घटना, आगलागी, विषाक्त ग्यास वा रसायन चुहावट, विकिरण, ग्यास विष्फोटन विषाक्त खाद्य सेवन, वातावरणीय प्रदुषण वा विनास, भौतिक संरचनाको क्षति तथा विपद्का समयमा गरिने उद्धार कार्यका क्रममा हुने दुर्घटना आदिलाई सम्झनु पर्छ । (तर गैर प्राकृतिक विपद्को हकमा मदिरा सेवन गरेको तथा न्यूनतम सावधानी नअपनाइएको भनी प्रहरी वा स्वास्थ्य संस्थाको मुचुल्काबाट देखिन आएमा राहत उपलब्ध गराइने छैन ।)

(ज) विपद् व्यवस्थापन भन्नाले: विपद् जोखिम व्यवस्थापन र न्यूनीकरण, विपद् पूर्वतयारी, विपद् पुनर्लाभ संग सम्बन्धित सम्पूर्ण क्रियाकलापलाई सम्झनु पर्छ ।

(झ) विपद् जोखिम न्यूनीकरण भन्नाले: विपद् पूर्व गरिने विपद् जोखिम विश्लेषण तथा मूल्याङ्कन, विपद् रोकथाम, विपद् अल्पीकरण तथा विकास कार्यमा विपद् जोखिम न्यूनीकरणको मूल प्रवाहीकरणसंग सम्बन्धित कार्य सम्झनु पर्छ ।

(ञ) पूर्व तयारी भन्नाले: विपद् हुनु पूर्व सम्भावित विपद्को प्रतिकारको लागि गरिने सबै प्रकारका तयारी र विपद्को सम्भावित जोखिम व्यवस्थापन र न्यूनीकरणका कार्य समेतलाई सम्झनु पर्छ ।

परिच्छेद ३

विपद् व्यवस्थापन समिति गठन

(४) व्यवस्थापन समिति गठन (१) विपद् व्यवस्थापन तथा राहत कोष सञ्चालन कार्यविधि २०७४ को सञ्चालन तथा आवश्यक नीति निर्माण तथा निर्देशनका लागि देहाय बमोजिमका सदस्य रहने गरी एक सञ्चालन समिति रहनेछ ।

१) गाँउपालिका प्रमुख - संयोजक

२) गाँउपालिका उपाध्यक्ष - सदस्य

३) प्रमुख प्रशासकीय अधिकृत - सदस्य

४) वडा अध्यक्षहरु - सदस्य

५) स्थानीय प्रहरीचौकीका प्रतिनिधि - सदस्य

६) इन्जिनियर प्राविधिक शाखा प्रमुख - सदस्य

७) नेपाल रेडक्रस सोसाइटी जिल्ला शाखा प्रतिनिधि - सदस्य

८) गाँउपालिकाको स्वास्थ्य संयोजक - सदस्य

९) नगर प्रहरी प्रमुख - सदस्य

१०) वन वातावरण तथा विपद् व्यवस्थापन शाखा प्रमुख - सदस्य सचिव

विपद् व्यवस्थापन समितिको बैठकमा अन्य विशेषज्ञ समेत आमन्त्रण गर्न सकिनेछ ।

(५) समितिको काम कर्तव्य र अधिकार (१) गाँउपालिका विपद्कोष व्यवस्थापनका लागि आर्थिक स्रोतको व्यवस्थापन गर्ने ।

(२) गाँउपालिका विपद् व्यवस्थापन कोषको सञ्चालनका लागि योजना तर्जुमा गरी गाँउ सभाबाट स्वीकृत गराई कार्यरत तय गर्ने गराउने ।



- (३) विपद्को घटना घट्नु अगावै जनचेतना मुलक कार्यक्रम सञ्चालन गर्ने ।
- (४) विपद्बाट पीडित भएका व्यक्तिको सन्दर्भमा तथ्याङ्क संकलन गरी विपद्को घटना घटेको ठाँउमा समितिले अनुगमन गर्नुका साथै राहतको कार्यक्रम लागु गर्ने ।
- (५) विपद्का लागि पूर्व तयारी गर्नु पर्ने योजना र आवश्यक व्यवस्थापन गर्ने ।
- (६) विपद् न्यूनीकरण तथा नियन्त्रणको पूर्वाधार निर्माण गर्न गाँउ कार्यपालिकामा सिफारिस गर्ने ।
- (७) विपद् व्यवस्थापन समितिको निर्णय अनुसार गरिएका विभिन्न कार्यको खर्चको भुक्तानीका लागि सिफारिस गर्ने ।

परिच्छेद-४

समितिको बैठक र गणपुरक संख्या

- (६) समितिको बैठक: (१) व्यवस्थापन समितिको बैठक आवश्यकता अनुसार जुनसुकै समयमा पनि बस्न सक्नेछ ।
- (७) गणपुरक संख्या: (१) समितिको बैठक बस्ने प्रयोजनका लागि ५१ प्रतिशत सदस्यलाई गणपुरक संख्या मानिनेछ ।
- तर आपतकालिन अवस्थामा अध्यक्षले उद्धार तथा राहतका लागि सिधै निर्देशन गर्न सक्नेछ र अध्यक्षले गरेको निर्णय निर्देशन समितिको बैठकबाट अनुमोदन गर्नुपर्नेछ ।

परिच्छेद-५

कोषको स्थापना र सञ्चालन

- (८) कोषको स्थापना : (१) यस कोषमा देहाय अनुसारको रकम जम्मा गरिनेछ ।
- (क) गाउँपालिकाबाट वार्षिक रुपमा विपद् व्यवस्थापन कोषमा विनियोजन भएको रकम ।
- (ख) नेपाल सरकारबाट प्राप्त हुने अनुदान सहयोग ।
- (ग) विभिन्न सरकारी गैर सरकारी तथा अन्य दाताबाट प्राप्तभएको सहयोग रकम ।
- (घ) अन्य स्रोत
- (९) कोषको सञ्चालन: (१) यस कोषका लागि विनियोजित रकम गाँउपालिका विपद् व्यवस्थापन कोषको खातामा जम्मा गरी स्थानीय सरकार सञ्चालन ऐन, २०७४ ले गरेको विधि र प्रक्रिया अनुसार खर्च गरिनेछ ।
- (२) यस कोषमा जम्मा भएको रकम विपद् व्यवस्थापनका लागि वाहेक अन्य प्रयोजनमा खर्च गर्न पाइने छैन ।
- (३) लेखा परीक्षण: यस कोषको आन्तरिक लेखा परीक्षण र अन्तिम लेखापरीक्षण नियमानुसार गरिनेछ ।

परिच्छेद- ६

उद्धार तयारी व्यवस्थापन

- (१०) उद्धार तयारी व्यवस्थापन :
- (१) विपद्को जोखिममा रहेको क्षेत्रको नक्साङ्कन गर्ने ।
- (२) तालिम प्राप्त जनशक्तिको साथै विपद्को समयमा राहतको छरितो व्यवस्थाको लागि खोज र उद्धार सामग्रीहरूको लगत अद्यावधिक गर्नुका साथै आपतकालीन खाद्यान्न, औषधी एवं लत्ता कपडाको भण्डारण गर्न समन्वय गर्ने ।
- (३) सामाजिक एवं गैर सरकारी संघ संस्था एवं पत्रकारहरूको सहयोग समेत लिई गाँउपालिकामा विपद् व्यवस्थापन सम्बन्धी जनचेतना अभिवृद्धि गर्ने ।

• दफा ५ को उपदफा ७ थप गरिएको । २०८२/०७/०७ छैठौँ संशोधन

(४) विपद्को समयमा विस्थापित परिवारहरूलाई सुरक्षित स्थानमा राखी शिविर सञ्चालन गर्न सम्भव भए सम्म विद्यालय, स्वास्थ्य केन्द्र वाहेक तत्कालका लागि अस्थायी रूपमा पुर्नस्थापना गर्ने पहिचान गरिएका खुलाक्षेत्रहरू प्रयोग गर्ने ।

परिच्छेद-७

आपतकालिन उद्धार तथा राहत वितरण

(११) आपतकालिन राहत तथा उद्धार:-

(क) विपद्को घटनामा परी कुनै व्यक्तिको मृत्यु भएको रहेछ भने राहत स्वरूप प्रति मृतक रु.२५०००। का दरले मृतकका परिवारलाई सहयोग उपलब्ध गराउने ।

(ख) विपद्बाट घर पूर्णरूपमा नष्ट भएका परिवारलाई रु. १००००।, *आंशिक घरक्षति भएमा क्षतिको विवरण हेरी तत्काल मर्मतको लागि रु १०००।- देखी रु. ५०००।- साथै गाइ, भैँस, भेडा, बाख्रा, सुगुर, बंगुर लगायतका घरपालुवा चौपायाको मृत्यु भएमा रु. ५०००।- प्रति परिवार राहत सहयोग उपलब्ध गराउने । **वसोवास सहितको बंगाले गोठ पुर्ण क्षति भएमा रु. ५०००।- र सामान्य गोठ पुर्ण क्षति भएमा रु.२५००।- राहत सहयोग उपलब्ध गराउने ।

(ग) विपद्को घटनामा परी घाइते भएकालाई अस्पतालबाट उपचार गर्न स्वास्थ्य कर्मीको सिफारिसमा प्रति व्यक्ति रु. १०००।- यातायात खर्च दिइनेछ ।

(घ) विपद्को समयमा पीडित परिवारहरूलाई सुरक्षित स्थानमा राखी शिविर सञ्चालन, आवश्यक सहयोग र समन्वय गर्ने ।

(ङ) पीडितहरूलाई राहत वितरण गर्दा यस कोषको अधिनमा रही यस समिति मार्फत् राहत सहयोग उपलब्ध गराइने छ । तर समितिबाट अनुमोदन गराउने गरी तत्काल उपलब्ध गराउनु पर्ने तोकिएको राहत रकम अध्यक्षको लिखित स्विकृतिमा उपलब्ध गराउन सकिनेछ तर कार्यविधिको अधिनमा रहि अध्यक्षबाट तत्काल राहत रकम उपलब्ध गराउदा अरु कसैको स्विकृती आवश्यक हुने छैन । यसरी उपलब्ध गराएको रकम अनुमोदनका लागि आवश्यक कागजात सहित समितिमा पेश गर्नुपर्नेछ ।

(च) राहत सहयोग प्राप्त गर्नको निम्ति पीडितले घटना भएको ३५ दिन भित्र प्रहरी सरजिमिन मुचुल्का तथा अन्य आवश्यक कागजात सहित यस समितिमा निवेदन पेश गर्नु पर्नेछ । मृतक तथा घाइतेको हकमा स्वास्थ्य संस्थाको प्रतिवेदन समेत आवश्यक पर्नेछ ।

परिच्छेद ८

अनुगमन तथा प्रतिवेदन सम्बन्धमा

(१२) अनुगमन तथा प्रतिवेदन: (१) यो कार्यविधि अनुसार गरिएका काम कारवाहीको लागि गाँउपालिकाबाट अनुगमन गरिनेछ

(२) यो कार्यविधि अनुसार सञ्चालित कार्यहरूको प्रतिवेदन गाँउ कार्यपालिकामा पेश गरिनेछ ।

*दफा ११ को उपदफा ख को आंशिक घरक्षति भएमा क्षतिको विवरण हेरी तत्काल मर्मतको लागि रु १०००।- देखी रु. २५००।- भएकोमा रु.२५००।- लाइ संशोधन गरी ५००० बनाइएको । (२०८२/०७/०७ मा छैठौँ संशोधन)

**वसोवास सहितको बंगाले गोठ पुर्ण क्षति भएमा रु. ५०००।- र सामान्य गोठ पुर्ण क्षति भएमा रु.२५००।- राहत सहयोग उपलब्ध गराउने । थप गरिएको । (२०८२/०७/०७ मा छैठौँ संशोधन)

परिच्छेद-९

संशोधन तथा परिमार्जन सम्बन्धमा

(१२) संशोधन तथा परिमार्जन (१) गाउँपालिका विपद् कोषलाई व्यवस्थित बनाउन आवश्यकता अनुसार गाउँ कार्यपालिकाबाट संशोधन तथा परिमार्जन गर्न सकिने छ ।

परिच्छेद-१०

खारेजी तथा बचाउ

(१३) यस कार्यविधिमा व्यवस्था भएका कुराहरुको हकमा "स्थानीय सरकार सञ्चालन ऐन २०७४ तथा अन्य प्रचलित कानूनसंग बाझिएको हकमा बाझिएको हदसम्म अमान्य हुनेछ ।

